

ठळक बातम्या

- प्रधानमंत्री नरेंद्र मोदी दोन दिवसांच्या कुवेत दौऱ्यावर रवाना
- केंद्र सरकार आणि आशियाई विकास बँक यांच्यातल्या ३५० दशलक्ष डॉलर्सच्या कर्ज करारावर स्वाक्षऱ्या
- २०२५ सालच्या हंगामासाठी सुक्या खोबऱ्याला प्रतिक्विंटल १२ हजार
- १०० रुपये इतका हमीभाव जाहीर
- दोन जहाल नक्षलवाद्यांचं गडचिरोली पोलिस आणि केंद्रीय राखीव दलापुढे आत्मसमर्पण

आणि

- हिमाचल प्रदेश आणि जम्मू काश्मिरमध्ये पुढच्या पाच दिवसांत थंडीची तीव्र लाट येईल असा हवामान विभागाचा इशारा

<><><><><>

प्रधानमंत्री नरेंद्र मोदी आज सकाळी दोन दिवसांच्या कुवेत दौऱ्यासाठी रवाना झाले. गेल्या ४३ वर्षांमधली भारतीय प्रधानमंत्र्यांच्या ही पहिलीच कुवेत भेट आहे.

भारत आणि कुवेत केवळ व्यापार आणि ऊर्जा क्षेत्रातले मजबूत भागिदार देश नाहीत, तर तर पश्चिम आशिया क्षेत्रातली शांतता, सुरक्षा, स्थैर्य आणि समृद्धीसाठीही दोन्ही देश परस्पर सामायिक हितसंबंध जपून असल्याचं

प्रधानमंत्र्यांनी या दौऱ्याला जाण्यापूर्वी प्रसिद्ध केलेल्या निवेदनात म्हटलं आहे.

कुवेतमध्ये होणार असलेल्या, अरबी गल्फ कप या स्पर्धेच्या उद्घाटन समारंभासाठी कुवेतचे अमिर, शेख मेशाल अल अहमद अल जाबेर अल सबाह यांनी दिलेल्या निमंत्रणाला प्रतिसाद म्हणून प्रधानमंत्री या दौऱ्यावर गेले आहेत. या निमंत्रणाबद्दल प्रधानमंत्र्यांनी त्यांचे आभार मानले आहेत.

या दौऱ्यात प्रधानमंत्री कुवेतचे अमीर, युवराज आणि कुवेतचे प्रधानमंत्री यांच्या भेटी घेतील, तसेच ते कुवेतमध्ये स्थायिक भारतीय समुदायाशीही संवाद साधणार आहेत.

<><><><><>

केंद्र सरकार आणि आशियाई विकास बँक यांच्यात काल ३५० दशलक्ष डॉलर्सचा धोरण आधारित कर्ज करार करण्यात आला. बहुस्तरीय आणि एकात्मिक मालसाठवणूक आणि वाहतूक यंत्रणा कार्यक्रमांतर्गत हे कर्ज मंजूर झालं आहे. केंद्र सरकारच्या विविध मालसाठवणूक आणि वाहतूक प्रकल्पांच्या आधुनिकीकरणासाठी हे कर्ज देण्यात आलं आहे.

<><><><><>

केंद्र सरकारनं २०२५ सालच्या हंगामासाठी सुक्या खोबऱ्याला प्रतिक्विंटल १२ हजार १०० रुपये इतका हमीभाव निश्चित केला आहे. आर्थिक व्यवहार विषयक केंद्रीय मंत्रिमंडळ समितीनं काल मंजूरी दिली. सुक्या खोबऱ्याच्या किंसाकरता दर्जानुसार प्रति क्विंटल ११ हजार पाचशे ब्याऐंशी रुपये

इतका, आणि गोटा खोबऱ्यासाठी प्रति क्विंटल १२ हजार १०० रुपये इतका हमीभाव जाहीर झाला आहे. २०१४ च्या तुलनेत हमीभावात सुक्या खोबऱ्याच्या किंसाकरता १२१ टक्के, तर गोटा खोबऱ्यासाठी १२० टक्के वाढ झाली असल्याचं सरकारनं म्हटलं आहे.

सर्व अनिवार्य पिकांकरता उत्पादन खर्चाच्या किमान दीडपट इतकी किमान आधारभूत किंमत निश्चित केली जाईल अशी घोषणा केंद्र सरकारनं २०१८ - १९ सालच्या केंद्रीय अर्थसंकल्पात केली होती. त्यानुसार ही वाढ केली असल्याचंही सरकारनं म्हटलं आहे.

किमान आधारभूत किंमत योजनेअंतर्गत सुक्या खोबऱ्याच्या खरेदीकरता नाफेड अर्थात, राष्ट्रीय कृषी सहकारी पणन महासंघ आणि आणि राष्ट्रीय सहकारी ग्राहक महासंघ या संस्था मध्यवर्ती संस्था म्हणून कार्यरत राहतील असंही सरकारनं स्पष्ट केलं आहे.

<><><><><>

आज पहिला जागतिक ध्यानधारणा दिन साजरा होत आहे. शांतता आणि कल्याणाच्या भावनेतून तसंच आयुष्य समरसून जगण्यासाठी प्रेरित करणं हे या दिनाचं उद्दिष्ट आहे. संयुक्त राष्ट्रांच्या महासभेनं अलिकडेच यासंबंधी भारताद्वारे सहप्रायोजित प्रस्ताव सर्वसंमतीनं स्वीकार केला होता.

तणाव, हिंसा आणि सामाजिक असंतोषासह अनेक जागतिक आव्हानांना सामोरं जाण्याची क्षमता ध्यानधारणेत असल्याचं मानलं जातं. शारीरिक आणि मानसिक आरोग्यासाठी प्राचीन काळापासून ध्यानधारणा केली जाते. आज या दिनानिमित्तानं न्यूयॉर्कमध्ये संयुक्त राष्ट्रांच्या मुख्यालयात भारताचे

स्थायी मिशनचे प्रतिनिधी पर्वतनेनी हरीश यांनी एका कार्यक्रमाचं आयोजन केलं होतं.

<><><><><>

आंतरराष्ट्रीय नाणेनिधीचे माजी व्यवस्थापकीय संचालक आणि स्पेनचे माजी उपप्रधानमंत्री रॉड्रिगो राटो यांना स्पेनमधल्या न्यायालयाने ४ वर्ष ९ महिने तुरुंगवासाची शिक्षा दिली आहे. ७५ वर्षांचे रॉड्रिगो कर फसवणूक, मनी लॉण्डरिंग आणि भ्रष्टाचाराच्या गुन्ह्यात दोषी ठरले आहेत. स्पेनच्या करविभागाला फसवून सुमारे ८ कोटी ५० लाख डॉलर्सची कमाई केल्याचा तंच बेहिशोबी मालमत्ता जमवल्याचा आरोप त्यांच्यावर होता. यापूर्वी २०१७ मध्ये राटो यांना एका बँकेला फसवल्याच्या आरोपाखाली साडेचार वर्षांच्या तुरुंगवासाची शिक्षा झाली होती.

<><><><><>

वेगवेगळ्या गंभीर गुन्ह्यांमध्ये सहभागी असलेल्या आणि शासनानं बक्षीस जाहीर केलेल्या दोन जहाल नक्षलवाद्यांनी काल गडचिरोली पोलिस आणि केंद्रीय राखीव दलापुढे आत्मसमर्पण केलं. रामसू पोयाम आणि रमेश कुंजाम अशी आत्मसमर्पण केलेल्या नक्षलवाद्यांची नावं आहेत. रामसू पोयामावर चकमक, खून, दरोडा आदी संबंधित १२ गुन्हे दाखल असून त्याच्यावर शासनानं सहा लाख रुपयांचं बक्षीस जाहीर केलं होतं. रमेश कुंजाम २०१९ पासून नक्षली कारवायात सहभागी असून त्याच्यावरही शासनानं दोन लाख

रुपयांचं बक्षीस ठेवलं होतं. आत्मसमर्पण योजना सुरु झाल्यापासून आतापर्यंत ६८० नक्षलवाद्यांनी पोलिसांपुढे आत्मसमर्पण केलं आहे.

<><><><><>

विदर्भाच्या अपेक्षेला या अधिवेशनात काय न्याय मिळाला असा सवाल उपस्थित करत राज्यात ४२ मंत्री आहेत पण त्यातील मुख्यमंत्री वगळता उर्वरित मंत्री अजूनही बिनखात्याचेच आहेत अशी टीका शिवसेना उद्धव बाळासाहेब ठाकरे पक्षाचे गटनेते भास्कर जाधव यांनी केली आहे. राज्य विधानसभेत कालपासून सुरु असलेल्या अंतिम आठवडा प्रस्तावावरच्या चर्चेत ते बोलत होते.

विदर्भात गेल्या अकरा महिन्यात २ हजार ३३५ शेतकऱ्यांनी आत्महत्या केल्या आहेत, गेल्या तीन वर्षांत सात हजार आत्महत्या झाल्या. शेतमालाला योग्य आणि हमी भाव सरकार देत नाही, सत्ताधारी सदस्यच कृषी विमा योजनेत हजारो कोटींचा भ्रष्टाचार झाल्याची तक्रार करीत आहे ही गंभीर परिस्थिती आहे याची उत्तरे सरकारने द्यावीत अशी मागणी त्यांनी यावेळी केली.

<><><><><>

बीड जिल्ह्यातल्या मरसाजोग गावचे सरपंच संतोष देशमुख यांच्या हत्येला जे कुणी जबाबदार असतील, त्यांना तातडीनं धडा शिकवण्याची मागणी राष्ट्रवादी काँग्रेस शरदचंद्र पवार पक्षाचे अध्यक्ष शरद पवार यांनी केली आहे. त्यांनी आज मरसाजोग गावाला भेट दिली आणि देशमुख यांच्या कुटुंबीयांची भेट घेऊन त्यांचं सांत्वन केलं. हे प्रकरण अतिशय गंभीर असून त्याची नोंद

राज्य आणि केंद्र सरकारला घ्यावीच लागेल, असं शरद पवार म्हणाले. जे घडलं त्यामुळे सर्वसामान्य लोकांना धक्का बसला असून या घटनेच्या खोलात जाऊन तपास करायची गरज त्यांनी अधोरेखित केली. या प्रकरणामुळे जिल्ह्यात दहशत निर्माण झाली असून सर्वांनी एकत्रितपणे या परिस्थितीचा सामना करण्याचं आवाहन त्यांनी केलं.

<><><><><>

सीमा शुल्क विभागाच्या अधिकाऱ्यांनी काल रात्री उशिरा केलेल्या कारवाईत मुंबईच्या छत्रपती शिवाजी महाराज आंतरराष्ट्रीय विमानतळावर एका प्रवाशाकडून ११ किलो पेक्षा जास्त हायड्रोपोनिक गांजा जप्त केला. जप्त केलेल्या अमली पदार्थाचे बाजारमूल्य अंदाजे ११ कोटी ३२ लाख रुपये असल्याचं सीमा शुल्क विभागानं म्हटलं आहे. या संदर्भात विभागाला माहिती मिळाली होती, त्याआधारे ही कारवाई केली केली. विभागाच्या अधिकाऱ्यांनी विमानतळावर बॅकॉक इथून आलेल्या एका प्रवाशाची झडती घेतली, तेव्हा त्याच्या बॅगमध्ये लपवून ठेवलेले अंमली पदार्थ आढळले. या प्रवाशाला १९८५च्या अंमली पदार्थ आणि सायकोट्रॉपिक पदार्थ कायद्याअंतर्गत अटक केली असून, अधिक तपास सुरू असल्याचं सीमा शुल्क विभागानं कळवलं आहे.

<><><><><>

२०२५ च्या ऑस्कर पुरस्कार सोहळ्यात लघुपट श्रेणीत 'अनुजा' या भारतीय लघुपटाने स्थान मिळवलं आहे. १८० लघुपटांमधून 'अनुजा'ची

निवड करण्यात आली आहे. सुचित्रा मटाई यांनी या लघुपटाची निर्मिती केली असून गुनित मोंगा या कार्यकारी निर्मात्या आहेत. तर ऍडम ग्रेव्हस यांनी याचं दिग्दर्शन केलं आहे. या लघुपटात अभिनेते नागेश भोसले, सजदा पठाण, अनन्या शानबाग, गुलशन वालिया यांच्या प्रमुख भूमिका आहेत.

<><><><><>

हिमाचल प्रदेश आणि जम्मू काश्मिरमध्ये पुढच्या पाच दिवसांत थंडीची तीव्र लाट येईल असा इशारा हवामान विभागाने दिला आहे. पंजाब आणि राजस्थानमध्येही सोमवारपर्यंत हीच परिस्थिती असेल. हिमाचल प्रदेश, पूर्व राजस्थान आणि झारखंडच्या काही भागात उद्यापर्यंत दाट धुकं पडेल, तर दिल्लीमध्ये पुढचे दोन दिवस संध्याकाळी आणि रात्री हलकं धुकं पसरेल, असा अंदाज हवामान विभागाने वर्तवला आहे. दिल्लीत आज सकाळी धुक्याची हलकी चादर पसरली होती. दरम्यान, मध्य भारतात पुढच्या चार दिवसांत तापमानात २ ते ३ अंश सेल्सिअसची वाढ होणार असल्याचं हवामान विभागानं कळवलं आहे.

<><><><><>

मुंबईत सुरू असलेल्या पश्चिम भारत स्लॅम स्क्वॉश स्पर्धेत पुरुष एकेरीच्या उपान्त्य फेरीत आज वीर चोत्रानीची लढत मलेशियाच्या अमिशन राज चंद्रनशी होणार आहे. काल उपान्त्यपूर्व फेरीत वीरने इजिप्तच्या यासीन शोहदीचा पराभव केला.

महिला एकेरीच्या उपान्त्य लढतीही आज होत आहे. यात अनाहत सिंहचा सामना इजिप्तच्या नूर खफागीशी होणार आहे. आकांक्षा साळुंखेची लढत

आकाशवाणी मुंबई
राष्ट्रीय बातमीपत्र - दुपारी १.३० वाजता
२१ डिसेंबर २०२४ - शनिवार

इजिप्तच्या जना स्वाइफी हिच्याशी होत आहे. उपान्त्यपूर्व फेरीत अनाहतनं
अंजली सेमवाल हिला तर आकांक्षानं सेज विंग वाई हिला पराभूत केलं होतं.

//<><><><><> //